

अमरीका में बिकने वाला हर पाँचवा तौलिया गुजरात का



घरेलू टेक्सटाइल कंपनी वेलस्पन इंडिया ने दावा किया कि अमेरिका में बिकने वाले हर पांच में से एक तौलिया अब इसके गुजरात प्लांट में बना होता है। कंपनी अगले पांच साल में राज्य में 10 हजार करोड़ रुपए का और निवेश करेगी। कंपनी के अध्यक्ष बी के गोयनका ने कहा कि कंपनी अगले डेढ़ साल में एक ऐसा स्किल ट्रेनिंग सेंटर शुरू करेगी जिसके जरिए हर साल 50 से 60 हजार युवाओं को रोजगार की ट्रेनिंग दी जा सकेगी। उन्होंने इस काम में गुजरात सरकार से मदद भी मांगी। गोयनका ने कहा कि पिछले दस साल में कंपनी ने गुजरात में 10 हजार करोड़ रुपए का निवेश किया है और आने वाले पांच साल में भी इतना ही पैसा लगाएगी। उन्होंने बताया कि पिछले एक दशक में कच्छ इलाके में 70 हजार करोड़ रुपए का निवेश हुआ है।

गोयनका ने कहा कि गुजरात में वेलस्पन की कामयाबी का अंदाजा इसी बात से लगाया जा सकता है कि अमेरिका में बिकने वाला हर पांच में से एक तौलिया गुजरात के वेलस्पन प्लांट का बना होता है। उन्होंने बताया कि कंपनी कच्छ क्षेत्र में औद्योगिक इस्तेमाल के बाद बेकार हुए पानी को साफ कर आसपास के क्षेत्रों में घरेलू इस्तेमाल के लिए भी देगी। उन्होंने बताया कि नई कार्पेट यूनिट शुरू होने पर इसके जरिए सात हजार लोगों को सीधा और परोक्ष रोजगार मिलेगा। इसकी सालाना उत्पादन क्षमता 70 लाख वर्ग मीटर होगी।